



JOSE PORUNNEDOM
BISHOP OF MANANTHAVADY

സർക്കുലർ

Circular Letter No. 12/2019
Prot. No. 22347/2019

പ്രിയ ബഹുമാനപ്പെട്ട വൈദികരേ, സമർപ്പിതരേ, ഇടവകകളിലും സ്ഥാപനങ്ങളിലും സംഘടനകളിലും ഭാരവാഹികളായി ശുശ്രൂഷ ചെയ്യുന്ന പ്രിയപ്പെട്ട സഹോദരങ്ങളേ, മറ്റ് പ്രിയപ്പെട്ട സഹോദരരേ,

നാം ജീവിക്കുന്ന ലോകം വളരെ വേഗം അതിസങ്കീർണ്ണമായ മാറ്റങ്ങളിലൂടെ കടന്നുപോയിക്കൊണ്ടിരിക്കുകയാണ് എന്ന വസ്തുത നമ്മൾ അനുഭവിക്കുന്നു. സാങ്കേതിക രംഗങ്ങളിലും ആശയവിനിമയരംഗത്തുമാണ് ഈ മാറ്റം ഏറ്റവും പ്രകടമായി കാണാവുന്നത്. മാധ്യമ ലോകത്ത് പുതിയ സാധ്യതകൾ തുറന്നതോടെ തങ്ങളുടെ ആശയങ്ങൾ യാതൊരു വിലക്കുകളും അതിർവരമ്പുകളും തടസ്സങ്ങളും ഇല്ലാതെ കാഴ്ചക്കാരിലേക്കും കേൾവിക്കാരിലേക്കും വായനക്കാരിലേക്കും ആർക്കും എപ്പോൾ വേണമെങ്കിലും എത്തിക്കാം എന്ന സ്ഥിതിയിലാണ് നാം. അതിലൂടെ അവരുടെ കാഴ്ചപ്പാടുകളേയും നിലപാടുകളേയും സ്വാധീനിക്കാം. പരമ്പരാഗതമായ പലതും മാറ്റിമറിക്കപ്പെട്ടു കഴിഞ്ഞു. പുതിയ ഈ മാറ്റങ്ങൾക്കനുസരിച്ച് പൊതുസമൂഹത്തിലും സഭയിലും ഉള്ള കാഴ്ചപ്പാടുകളും മനോഭാവങ്ങളും നയങ്ങളും നിയമങ്ങളും എല്ലാം മാറിക്കൊണ്ടിരിക്കുന്നു.

ഇന്ന് ഏറ്റവും കൂടുതൽ മാറ്റങ്ങൾക്ക് വിധേയമാകുന്ന ഒരു മേഖലയാണ് വ്യക്തിസ്വാതന്ത്ര്യത്തെയും ലിംഗസമത്വത്തെയും മനുഷ്യാവകാശത്തെയും സംബന്ധിച്ചുള്ളത്. ഇത്രയും കാലം നമ്മൾ കണ്ടും ശീലിച്ചും വന്ന രീതിയിലല്ല ഇന്ന് പൊതുസമൂഹവും അതിന്റെതന്നെ ഭാഗമായ സഭയും അവയെ നോക്കിക്കാണുന്നതും പരിഗണിക്കുന്നതും. മനുഷ്യാവകാശങ്ങളെപ്പറ്റി പറയുമ്പോൾ ഏറ്റവും കൂടുതൽ പരാമർശിക്കപ്പെടുന്ന മേഖലയാണ് സ്ത്രീകൾക്കും പ്രായപൂർത്തിയാകാത്തവർക്കും പ്രായപൂർത്തി വന്നെങ്കിലും എളുപ്പം പീഡിപ്പിക്കപ്പെടാൻ സാധ്യതയുള്ളവർക്കും എതിരെയുള്ള ലൈംഗികവും അല്ലാത്തതുമായ അതിക്രമങ്ങൾ. സ്ത്രീയോ പുരുഷനോ അല്ലാത്തവരും, ലിംഗമാറ്റ ശസ്ത്രക്രിയക്ക് വിധേയരായവരും, പുറമേ സ്ത്രീയോ പുരുഷനോ ആയി കാണപ്പെടുന്നെങ്കിലും ഇതര ലിംഗത്തിൽപ്പെട്ടവരുടെ മനസ്സും വേഷവുമായി ജീവിക്കുന്നവരും, ഇന്ന് സഭയുടേയും സമൂഹത്തിന്റേയും മുഖ്യധാരയിലുണ്ട്. അവരും ദൈവത്തിന്റെ മക്കൾ തന്നെ. ആ നിലയിൽ അവർ എല്ലാവരും നമ്മുടെ സഹോദരങ്ങളാണ്. അവർക്കും മനുഷ്യമഹത്വവും അതിൽ നിന്നുത്ഭവിക്കുന്ന അവകാശങ്ങളും ഉണ്ട്. അവർക്കെതിരെയുള്ള അതിക്രമങ്ങളെ നേരിടാനുള്ള നിയമങ്ങളും പ്രാബല്യത്തിലുണ്ട്. എന്നാൽ നിർഭാഗ്യവശാൽ ഇപ്പോഴും പുരുഷ കേന്ദ്രീകൃതമായ ഒരു സമൂഹവും സഭയുമാണ് നമ്മുടേത് എന്നതൊരു വസ്തുതയാണ്. അതിനെതിരെയുള്ള സ്വരങ്ങൾ സമൂഹത്തിൽ എന്നതുപോലെ സഭയിലും വളരെ ശക്തമായി ഉയർന്നുവന്നു കഴിഞ്ഞു എന്ന കാര്യം നമ്മൾ തിരിച്ചറിയേണ്ടതുണ്ട്.

മേൽപ്പറഞ്ഞ മേഖലകളിലെ അതിക്രമങ്ങളെപ്പറ്റി കത്തോലിക്കാസഭയുടെ ഉന്നതാധികാരിയായ മാർപാപ്പയും ഭാരതകത്തോലിക്കാ മെത്രാൻസമിതി (സി.ബി.സി.ഐ.) യും, കേരളകത്തോലിക്കാമെത്രാൻ സമിതി (കെ.സി.ബി.സി) യും സീറോമലബാർ സിനഡും എല്ലാം പല പ്രാവശ്യം ചർച്ച ചെയ്ത് നിയമങ്ങൾ പാസ്സാക്കുകയും അവ നടപ്പിലാക്കാനുള്ള നിർദ്ദേശങ്ങൾ കൊടുക്കുകയും ചെയ്തെങ്കിലും എന്തുകൊണ്ടോ സഭയുടെ ഈ നയമാറ്റത്തെപ്പറ്റിയും പുതിയ നിയമങ്ങളെപ്പറ്റിയും സഭാനേതൃത്വത്തിലടക്കമുള്ള ബന്ധപ്പെട്ടവരിൽ അവബോധം ആവശ്യത്തിനെത്തിയിട്ടില്ല എന്നതൊരു സത്യമാണ്. ഇക്കാര്യം വ്യക്തമായി മനസ്സിലാക്കിയ പരിശുദ്ധ പിതാവ് ഫ്രാൻസിസ് പാപ്പ എല്ലാ രാജ്യങ്ങളിലുമുള്ള പരിശുദ്ധ സിംഹാസനത്തിന്റെ പ്രതിനിധികളെ ഏതാനും മാസങ്ങൾക്ക് മുമ്പ് റോമിൽ വിളിച്ച് ചേർത്ത് അതാതു രാജ്യത്തെ മെത്രാൻ സമിതികളെ ചില കാര്യങ്ങൾ ഓർമ്മപ്പെടുത്തണമെന്ന് ആവശ്യപ്പെട്ടു. അതിൻപ്രകാരം കഴിഞ്ഞ ജൂൺ മാസത്തിൽ ഇന്ത്യയിലെ അപ്പസ്റ്റോലിക് ന്യൂൺഷോ, അതായത് പരിശുദ്ധ സിംഹാസനത്തിന്റെ പ്രതിനിധി, നമ്മുടെ മേജർ ആർച്ച് ബിഷപ്പിന് അക്കാര്യത്തെ പരാമർശിച്ചുകൊണ്ട് ഇപ്രകാരം എഴുതി:

റോമിൽ ഈ അടുത്ത നാളിൽ അപ്പസ്തോലിക് ന്യൂൺഷോമാരുടെ ഒരു സമ്മേളനത്തിൽ പരിശുദ്ധ പിതാവും പരിശുദ്ധ സിംഹാസനത്തിന്റെ ആഭ്യന്തരകാര്യവകുപ്പിലെ അധികാരികളും ചില കാര്യങ്ങൾ ഞങ്ങളോട് ഊന്നിപ്പറഞ്ഞു: പ്രായപൂർത്തിയാകാത്തവരുടേയും എളുപ്പം പീഡിപ്പിക്കപ്പെടാൻ സാധ്യതയുള്ള മുതിർന്നവരുടേയും സംരക്ഷണത്തിനായി പരിശുദ്ധ സിംഹാസനം പ്രാബല്യത്തിൽ വരുത്തിയിട്ടുള്ള നിയമങ്ങൾ (നിങ്ങൾ ലോകത്തിന്റെ പ്രകാശമാകുന്നു-Motu Proprio You are the light of the World, 9 may 2019) കർശനമായി അനുസരിക്കേണ്ടതിന്റെ പ്രാധാന്യത്തെപ്പറ്റി മെത്രാൻസമിതികളെ ഓർമ്മപ്പെടുത്തണം എന്നതായിരുന്നു അത്. അത്തരം കാര്യങ്ങൾ റിപ്പോർട്ട് ചെയ്യാനായി പൊതുജനത്തിന് എളുപ്പത്തിൽ കടന്നുവരാവുന്നതും സ്ഥിരമായതുമായ ഒന്നോ അതിലധികമോ സംവിധാനങ്ങൾ 2020 ജൂൺ മാസത്തോടെ ലോകത്തിലെ എല്ലാ രൂപതകളിലും ഉണ്ടാകണം എന്ന നിയമത്തേപ്പറ്റി പ്രത്യേക പ്രാധാന്യം കൊടുത്ത് അവർ പറയുകയുണ്ടായി. പരിശുദ്ധ പിതാവ് ഇക്കാര്യത്തെപ്പറ്റി സ്വയം പ്രേരിതമായി എഴുതിയ മേൽ സൂചിപ്പിച്ച രേഖയിൽ കൂടുതൽ പര്യാപ്തവും ഫലവത്തുമായ സംവിധാനങ്ങൾ പ്രാദേശികമായി ഇക്കാര്യങ്ങൾ രൂപീകരിക്കാനുള്ള സാധ്യത കൊടുത്തിട്ടുണ്ട്. അതിനാൽ നിശ്ചയിക്കപ്പെട്ട അവസാന തീയതി മാനിച്ചുകൊണ്ട് ബന്ധപ്പെട്ട രൂപതാ സമിതികളേയും ഓഫീസുകളേയും പ്രവർത്തനക്ഷമമാക്കാൻ മെത്രാൻസമിതികളെ കൂടുതൽ സംവേദന ക്ഷമമാക്കണമെന്നും അവർ ഞങ്ങളോട് പറയുകയുണ്ടായി.

മേൽപ്പറഞ്ഞ നിയമങ്ങളെപ്പറ്റിയും സംവിധാനങ്ങളെപ്പറ്റിയും സഭാംഗങ്ങൾക്കും പൊതുജനത്തിനും ആവശ്യമായ അറിവും അവബോധവും കൊടുക്കാൻ ആവശ്യമെങ്കിൽ മാധ്യമങ്ങളിലൂടെയും മറ്റും സംസാരിക്കാനും എഴുതാനുമുള്ള ഔദ്യോഗിക ദൗത്യം സീറോ മലബാർ സിനഡിന്റെ അഭ്യർത്ഥന മാനിച്ച് എന്നെയാണ് അഭിവന്ദ്യ മേജർ ആർച്ച് ബിഷപ്പ് ഏൽപ്പിച്ചിരിക്കുന്നത്. മാത്രമല്ല നമ്മുടെ രൂപതയിൽ പ്രവർത്തിക്കുന്ന സുരക്ഷിത ചുറ്റുവട്ട സമിതി (Safe Environment Committee) യുടെ പ്രവർത്തന മാർഗ്ഗനിർദ്ദേശങ്ങൾ എല്ലാ രൂപതകളിലേക്കും അയച്ചു കൊടുക്കാനും ആവശ്യപ്പെട്ടിട്ടുണ്ട്. അതുകൊണ്ടുതന്നെ മേൽപ്പറഞ്ഞ നിയമങ്ങൾ പാലിക്കുന്നതിൽ നമ്മുടെ രൂപത മറ്റ് രൂപതകൾക്ക് മാതൃകയാകേണ്ടതുമാണ്. അതിന് നിങ്ങളുടെ എല്ലാവരുടേയും സഹായസഹകരണങ്ങൾ ഉണ്ടാകണമെന്ന് അഭ്യർത്ഥിക്കുന്നു. നമ്മുടെ അധികാരികളോടുള്ള വിധേയത്വവും അനുസരണവും നമ്മുടെ വിശ്വാസത്തിന്റെ ബാഹ്യപ്രകടനമാണെന്ന് ഞാൻ പറയേണ്ടതില്ലല്ലോ.

രൂപതകളിൽ എന്നപോലെ സമർപ്പിതസമൂഹങ്ങളിലും നിയമത്തിൽ നിർവ്വചിച്ചിട്ടുള്ള സ്ഥാപനങ്ങളിലും പ്രായപൂർത്തിയാകാത്തവർക്കും ഏളുപ്പം പീഡിപ്പിക്കപ്പെടാൻ സാധ്യതയുള്ള മുതിർന്നവർക്കും എതിരെയുള്ള ലൈംഗികവും അല്ലാത്തതുമായ പീഡനങ്ങൾ കൈകാര്യം ചെയ്ത് നടപടിയെടുക്കാൻ അധികാരമുള്ള സമിതികൾ ഉണ്ടാകണം എന്ന് സഭയുടേയും ഇന്ത്യയുടേയും നിയമങ്ങൾ അനുശാസിക്കുന്നു. പല രൂപതകളും സമർപ്പിത സമൂഹങ്ങളും ഇതിനകം തന്നെ ഇത്തരം സമിതികൾ രൂപീകരിച്ച് പ്രവർത്തനം തുടങ്ങിക്കഴിഞ്ഞു. നമ്മുടെ വിദ്യാഭ്യാസ സ്ഥാപനങ്ങളിലും മറ്റ് സ്ഥാപനങ്ങളിലും സർക്കാർ നിയമങ്ങളനുസരിച്ചുള്ള സമിതികൾ ഇപ്പോൾ തന്നെ നിലവിലുണ്ട്.

മേൽപ്പറഞ്ഞ നിയമമനുസരിച്ച് സീറോ മലബാർ സഭയിലെ എല്ലാ രൂപതകളിലും 2019 മാർച്ച് 1 നു മുമ്പായി സമിതികൾ രൂപീകരിച്ച് പ്രവർത്തനം ആരംഭിക്കണമെന്ന് ആവശ്യപ്പെട്ടുകൊണ്ട് അഭിവന്ദ്യ മേജർ ആർച്ച് ബിഷപ്പ് എല്ലാ മെത്രാന്മാർക്കും എഴുതിയിരുന്നു. നമ്മുടെ രൂപതയിൽ 2019 ഏപ്രിൽ 1 മുതൽ മേൽപ്പറഞ്ഞ സമിതി പ്രവർത്തിക്കുന്നുണ്ട്. ദ്വാരക പാസ്റ്ററൽ സെന്ററിലാണ് സമിതിയുടെ ഓഫീസ് സ്ഥിതി ചെയ്യുന്നത്. അക്കാര്യം ഇതിനു മുമ്പ് മറ്റൊരു സർക്കുലറിലൂടെ നിങ്ങളെ ഞാൻ അറിയിച്ചിരുന്നല്ലോ. പരാതികളിന്മേൽ ആ സമിതിയുടെ നോട്ടീസ് കിട്ടുന്നവർ അതനുസരിച്ച് പ്രവർത്തിക്കേണ്ടതിന്റെ ആവശ്യകതയെപ്പറ്റി ഒരിക്കൽ കൂടി നിങ്ങളെ ഓർമ്മപ്പെടുത്തട്ടെ. കാരണം അവരുടെ റിപ്പോർട്ടുകൾ പിന്നീട് റീജിയണൽ സമിതിയുടെ പക്കലും പോലീസിന്റെ പക്കലുമൊക്കെ എത്താനുള്ള സാധ്യത തള്ളിക്കളയാനാകില്ല. സമിതിയുടെ നടപടികളിൽ തൃപ്തരാകാത്ത പരാതിക്കാർ റീജിയണൽ സമിതിയിലും പോലീസിലും പരാതിപ്പെട്ടെന്ന് വരാം. സമിതിയുടെ നിർദ്ദേശാനുസരണം അവരുടെ മുമ്പിൽ കുറ്റാരോപിതർ വിശദീകരണം കൊടുത്തില്ല എന്ന റിപ്പോർട്ട് മേൽഘടകങ്ങളിൽ കുറ്റാരോപിതർക്ക് കൂടുതൽ ദോഷകരമാകാനും സാധ്യതയുണ്ട്.

പരിശുദ്ധ സിംഹാസനത്തിന്റേയും കേരളകത്തോലിക്കാ സമിതിയുടേയും സിനഡിന്റേയും നിർദ്ദേശമനുസരിച്ച് എല്ലാ സഭാശുശ്രൂഷകർക്കും മേൽപ്പറഞ്ഞ നിയമങ്ങളിലും ബന്ധപ്പെട്ട സംഗതികളിലും ക്രമമായ ഇടവേളകളിൽ അറിവും പരിശീലനവും കൊടുക്കേണ്ടതുണ്ട്. ആ ഉത്തരവാദിത്വവും രൂപതയിലെ സുരക്ഷിത ചുറ്റുവട്ട സമിതിക്കാണ്. നിശ്ചിതസമയങ്ങളിൽ അവർ പരിശീലന കോഴ്സിന്റെ വിവരങ്ങൾ സഭാംഗങ്ങളുടെ

അറിവിലേക്കായി പ്രസിദ്ധീകരിക്കുന്നതാണ്. പരിശീലനാനന്തരം അതിൽ സംബന്ധിച്ചവർക്ക് പ്രത്യേക സർട്ടിഫിക്കറ്റും സമിതി നൽകും. മൂന്ന് വർഷത്തേക്കാണ് ആ സർട്ടിഫിക്കറ്റിന്റെ കാലാവധി. കാലാവധി കഴിഞ്ഞാൽ വീണ്ടും പരിശീലനത്തിന് വിധേയരാകണം. നമ്മുടെ രൂപതയിൽ സഭാശുശ്രൂഷ ചെയ്യുന്നതിന് 2020 ജൂൺ മുതൽ ഈ സർട്ടിഫിക്കറ്റ് നിർബന്ധമാണ്.

ഇനി പറയുന്നവരാണ് സഭാ ശുശ്രൂഷകർ എന്ന സംജ്ഞയിൽ പെടുന്നത്: 1) വൈദിക ശുശ്രൂഷികൾ (മെത്രാന്മാർ, വൈദികർ, ഡീക്കന്മാർ), 2) വൈദിക വിദ്യാർത്ഥികൾ, 3) സമർപ്പിത സമൂഹങ്ങളിലെ അംഗങ്ങളും അവരുടെ അർത്ഥിനികളും അർത്ഥികളും (സ്ത്രീകളുടേയും പുരുഷന്മാരുടേയും), 4) മതാധ്യാപകർ, 5) കൈക്കാരന്മാർ, കമ്മറ്റിക്കാർ, 6) കപ്ലാർ, കണക്കൻ, സെക്രട്ടറി, 7) പ്രതിഫലം പറ്റിക്കൊണ്ടോ അല്ലാതെയോ സഭയുടെ ഏതെങ്കിലും മേഖലയിൽ സേവനം ചെയ്യുന്ന മറ്റൊരാളും. തെരഞ്ഞെടുപ്പിലൂടെ ഔദ്യോഗിക സ്ഥാനങ്ങളിലേക്ക് കടന്ന് വരുന്ന കൈക്കാരന്മാർ, കമ്മറ്റിക്കാർ തുടങ്ങിയവർക്ക് മേൽപ്പറഞ്ഞ സർട്ടിഫിക്കറ്റ് അവരുടെ സത്യപ്രതിജ്ഞക്ക് മുമ്പ് തന്നെ ഉണ്ട് എന്ന് ഉറപ്പ് വരുത്തണം. അതുപോലെ തന്നെ ഡീക്കന്മാർ വൈദികപട്ടം സ്വീകരിക്കുന്നതിന് മുമ്പായി സർട്ടിഫിക്കറ്റ് കരസ്ഥമാക്കുകയും ഒരു സത്യവാങ്മൂലം ഒപ്പിട്ട് രൂപതാധ്യക്ഷനെ ഏൽപ്പിക്കുകയും ചെയ്യണം. ഇത് സെമിനാരിയിൽ ലഭ്യമായ കോഴ്സിന് പുറമേയാണ്. സമർപ്പിതരുടെ അർത്ഥികളും അർത്ഥിനികളും അപ്രകാരം തന്നെ പ്രഥമ വ്രതവാഗ്ദാനത്തിന് മുമ്പായി പരിശീലനത്തിന് വിധേയരായി സർട്ടിഫിക്കറ്റ് നേടണം. മറ്റ് രൂപതകളിൽ നിന്ന് സ്ഥലം മാറി വരുന്ന സമർപ്പിതർ മറ്റേതെങ്കിലും രൂപതയിലെ പരിശീലനപദ്ധതിയിൽ പങ്കെടുത്ത് സർട്ടിഫിക്കറ്റ് കൊണ്ടുവന്നാലും മതിയാകുന്നതാണ്.

ഈ സർക്കുലറിന്റെ അവസാനത്തിൽ പറഞ്ഞിരിക്കുന്ന തീയതിയിലും സ്ഥലത്തും നമ്മുടെ രൂപതയിൽ പരിശീലനം നടത്തപ്പെടുന്നതാണ്. പിന്നീട് ക്രമമായി മറ്റ് സ്ഥലങ്ങളിലും നടത്തപ്പെടും. ഓരോ ബാച്ചിലും ഒരു നിശ്ചിത എണ്ണം ആളുകൾക്കേ പ്രവേശനം കൊടുക്കുകയുള്ളൂ. എല്ലാവരും അവരവർക്ക് സൗകര്യപ്രദമായ സമയത്തും സ്ഥലത്തും യഥാസമയം രജിസ്റ്റർ ചെയ്ത് പരിശീലനത്തിൽ പങ്കെടുത്ത് സർട്ടിഫിക്കറ്റ് കരസ്ഥമാക്കണം. പരിശീലനത്തിന് വരുന്നവർക്കുള്ള ചെലവ് അതാത് വ്യക്തികൾ തന്നെയോ അവരുടെ ഇടവകകളോ സമർപ്പിതസമൂഹങ്ങളോ വഹിക്കേണ്ടതാണ്. പങ്കെടുക്കുന്നവർ രജിസ്ട്രേഷൻ ഫീസിനും മറ്റ് ചെലവുകൾക്കുമായി നിശ്ചിത തുക രജിസ്ട്രേഷൻ സമയത്ത് കൊടുക്കേണ്ടതാണ്. ഇപ്പോൾ നടത്തുന്ന കോഴ്സിന് 150 രൂപ ആയിരിക്കും ഫീസ്. സർട്ടിഫിക്കറ്റിനുള്ള ചെലവും ഇതിൽപ്പെടും. സർട്ടിഫിക്കറ്റുകൾ കോഴ്സിനുശേഷം ഏതാനും ആഴ്ചകൾക്കുള്ളിൽ അതാത് ഫൊറോനകളിൽ എത്തിക്കുന്നതാണ്. ബഹു. വികാരിയച്ചന്മാരുടെയും സമർപ്പിത സമൂഹാധികാരികളുടേയും പ്രത്യേക ശ്രദ്ധ ഇക്കാര്യത്തിൽ ക്ഷണിക്കുന്നു. ഏവരും സഹകരിക്കുമല്ലോ. കർത്താവിന്റെ കൃപ നിങ്ങളോട് കൂടെ ഉണ്ടായിരിക്കട്ടെ.

മാനന്തവാടി രൂപതാ കാര്യാലയത്തിൽ നിന്ന് 2019 സെപ്റ്റംബർ 12 ന് നൽകപ്പെട്ടത്.

യേശുവിൽ സ്നേഹപൂർവ്വം,



ബിഷപ്പ് ജോസ് പൊരുനേടം
മാനന്തവാടി രൂപതയുടെ മെത്രാൻ

NB: ഈ സർക്കുലർ 2019 സെപ്റ്റംബർ 29 ഞായറാഴ്ച എല്ലാ ഇടവകപള്ളികളിലും സ്ഥാപനങ്ങളിലും വി. കുർബാന മദ്ധ്യേ വായിക്കേണ്ടതാണ്.

ചുങ്കക്കുന്ന് ഫൊറോന

- പങ്കെടുക്കേണ്ടവർ : 1. വേദപാഠ അദ്ധ്യാപകർ
2. കൈകാരന്മാർ
3. സെക്രട്ടറിമാർ
4. കപ്പാർമാർ
- സ്ഥലം : ചുങ്കക്കുന്ന് പാരിഷ് ഹാൾ
- തീയതി : **08.10.2019 (ചൊവ്വാഴ്ച)**
- സമയം : രാവിലെ 9.30 മുതൽ വൈകിട്ട് 4 വരെ
- രജിസ്ട്രേഷൻ : ഓരോ ഇടവകയിൽ നിന്നും പങ്കെടുക്കുന്നവരുടെ പേര് വിവരങ്ങൾ വികാരിയച്ചന്മാർ ഒക്ടോബർ 3-നു മുമ്പായി ചുങ്കക്കുന്ന് ഫൊറോന വികാരിയച്ചനെ അറിയിക്കേണ്ടതാണ്.
- വിഷയങ്ങൾ : 1. ബാലാവകാശ നിയമങ്ങൾ, കുട്ടികൾക്കെതിരെയുള്ള ലൈംഗിക ആക്രമണ സംരക്ഷണ നിയമം 2012, ലിംഗസമത്വ നിയമം, തൊഴിൽ മേഖലകളിലെ ലൈംഗിക സംരക്ഷണ നിയമം (2013)
2. സുരക്ഷിത ചുറ്റുവട്ട പദ്ധതി (സീറോ മലബാർ സഭാസിനഡ്)
3. സുരക്ഷിത ചുറ്റുവട്ട കമ്മിറ്റി : നടപടി ക്രമങ്ങൾ

മാനന്തവാടി രൂപതയുടെ സുരക്ഷിത ചുറ്റുവട്ട കമ്മിറ്റി

- ചെയർപേഴ്സൺ : **അഡ്വ. റിനു ജോസ്**
- അംഗങ്ങൾ : **അഡ്വ. സി. ജോസിയ എഫ്.സി.സി.**
: **ശ്രീ. ജോസ് ചെറുപ്ലാവിൽ**
: **ഫാ. ജോസഫ് പരുവുമ്മേൽ**